

నన్ను నేనే చంపుకున్నా

వసుంధర

జైలు కటకటాల వెనుకనున్న నాన్నను చూస్తుంటే నా గుండె తరుక్కుపోయింది. ఆయనమాత్రం చాలా గంభీరంగా ఉన్నాడు. నా కళ్ళలోని నీళ్ళు చూసి కూడా ఆయన చలించలేదు.

“ఊజులు లెక్క పెట్టుకుంటూ, బ్రతుకుతున్నా నేను. నేను దిగులుపడా అరముంది. హాయిగా బ్రతకాల్సిన నువ్వు దిగులుగా ఉండడమేమిటి?” అన్నాడు నాన్న.

అలా అన్నాడే కానీ నాన్న నా బాధనర్థంచేసుకోలేదనుకోను. నాన్న నన్ను కంటికి రెప్పలా పెంచాడు. ఆయన లేని జీవితం ఊహించుకోలేను నేను.

అమ్మ నా పదిహేనో యేట చనిపోయింది. అప్పట్నుంచీ నాన్న మళ్ళీ పెళ్ళి చేసుకోకుండా పూర్తిగా నా సంరక్షణ భారం వహించాడు. అంతవరకూ మేము సామాన్య కుటుంబీకుల మేగానీ అమ్మ పోయినప్పట్నుంచీ నాన్న పద్ధతి మారిపోయింది. ఏం చేసేవాడో గానీ ఇంట్లో

పుష్కలంగా డబ్బుండేది. అమ్మ పోయిన అయిదేళ్ళకు నాన్న పెద్ద మేడ కొన్నాడు. మాకు రెండు కార్లు వచ్చాయి. ఊళ్ళో మాకు చాలా పలుకుబడి.

నాన్నకూ నాకూ సర్దిగా ఇరవై సంవత్సరాలే తేడా. నాకు ఇరవై యేళ్ళొచ్చే సరికి నాన్నకు నలభైవేళ్ళు. ఆయనకు పెళ్ళిగురించి బంధువులనుంచి బాగా వత్తిడి వచ్చేది. నాన్న అందరితోనూ ఒకేముక్క అనేవాడు— “నాకు జీవితంమీద విరక్తి పుట్టింది. నేను జీవించేది నా కొడుకుకోసం. వాడి బ్రతుకు ఒక దారిన పడితే నా జీవితం యేమైనా ఫరవాలేదు. ఇలాంటి విరాగి జీవితం లోకి కలలుకనే జీవిని ప్రవేశపెట్టలేను—”

ఇప్పుడు నాకు పాతికేళ్ళు. గత రెండు సంవత్సరాలుగా నాన్న చాలా దిగులుగా ఉంటూ వచ్చాడు. నేను తరచి తరచి అడుగగా— “ఒరేయ్ బాబూ—నాకు బ్రత కాలని లేదురా! మీ అమ్మ చనిపోయినప్పట్నీంచీ నేను జీవచ్ఛవాన్నయ్యాను. నీ కేలోటూ రాకుండా చేసి అప్పుడు తనువు చాలించాలని నా ఆశ. కానీ అదంత సులువుగా నెరవేరేలా లేదు. ఓ శనిగ్రహం నన్ను వేధిస్తోంది—” అన్నాడు.

ఆ శనిగ్రహం పేరు మాణిక్యాలరావు అని నాకు త్వరలోనే తెలిసింది. మాణిక్యాలరావు నాన్నను బ్లాక్ మెయిల్ చేస్తున్నాడనికూడా నాకు అరమేంది. నాన్న బాధ చూడలేక నేనొకసారి ఆయన్ను కలుసుకుని— “మీ కారణంగా నాన్న దిగులుగా వుంటున్నారు. నాన్ననుంచి మీరు కోరేదేమిటో తెలిస్తే నా శాయ శక్తులా ప్రయత్నించి అది సాధిస్తాను. దయచేసి నాతో సహకరించండి—” అన్నాను.

మాణిక్యాలరావు నవ్వి—“మిస్టర్ సూర్యం! నీ పితృ ప్రేమ మెచ్చదగ్గది. కానీ ఇందులో నేను నీకు సాయ పడగలిగింది లేదు. మీ నాన్న నీకోసం అక్రమ మార్గాలు తొక్కి డబ్బు సంపాదిస్తున్నాడు. నేనా వివరాలు తెలుసుకుని ఆయన్ని బెదిరించి డబ్బు గుంజుతున్నాను. తను సంపాదించే డబ్బులో అంతా నీకే దక్కాలని మీ నాన్న ఆశయం. అది నెరవేరక ఆయన దిగులుగా ఉన్నాడు తప్పితే ఇందులో పెద్ద కొంపలు ములిగే వ్యవహారమేమీ లేదు—” అన్నాడు.

అప్పుడు నాకు అసలు వ్యవహారం అర్థమయింది. నాన్నకు సంబంధించిన ఆయువుపట్టేదో మాణిక్యాల రావు గుప్పిట్లో వుంది. డబ్బు గురించి నాన్నకు బెంగ లేదు. ఆ ఆయువుపట్టు మాణిక్యాలరావు గుప్పిట్లో ఉండడం నాన్నకు యిష్టంలేదు. అది ఏనాడైనా నాన్నకూ, తద్వారా నాకూ కూడా ప్రమాదకరంగా పరిణమించవచ్చు.

నాన్న అక్రమ మార్గాలు తొక్కుతున్నాడని నే నూహించలేకపోలేదు. తక్కువకాలంలో ఎక్కువ డబ్బు సంపాదించే వారెవరైనా అక్రమ మార్గాలు తొక్కి నట్టే లెక్క!

నేను వెళ్ళి మాణిక్యాలరావుతో మాట్లాడినట్లు తెలిసి నాన్న చాలా నొచ్చుకున్నాడు—“బాబూ! నాడు ప్రమాదకరమైన మనిషి. నువ్వు వాడి జోలికి వెళ్ళవద్దు. వాడి సంగతి నేను చూసుకుంటాను—” అని నన్ను హెచ్చరించాడు.

రెండు నెలలక్రితం నాన్న ఇంటికి బాగా ఆలస్యంగా వచ్చాడు. బహుశ ఆర్థరాత్రి రెండు గంటల సమయంలో

వచ్చాడనుకుంటాను. ఆ సమయానికి నేను ఎందువల్లనో మెలకువగానే ఉన్నాను. ఆయన్ను పలకరించాను.

“నువ్వు నిశ్చింతగా ఉండొచ్చురా బాబూ - పెద్ద అడ్డంకి ఒకటి తొలగిపోయింది. ఇకమీదట మనల్ని ఎవరూ యెందుకూ బెదిరించలేరు—” అన్నాడు నాన్న.

ఏం జరిగిందని అడిగాను కానీ నాన్న అంతకుమించి ఏమీ చెప్పలేదు. ఆయన కళ్ళలో అంతులేనీ తృప్తిని మాత్రం స్పష్టంగా చూశాను.

ఏం జరిగిందో మర్నాడు తెలిసింది.

ఊరి చివర పాడుబడ్డ గుడివద్ద పోలీసులకు ఓ శవం దొరికింది. అది మాణిక్యాలరావుది. ఎవరో మాణిక్యాల రావుని హత్య చేశారు.

నా అనుమానం వెంటనే నాన్న మీదకు పోయింది. పేపర్లో వివరాలనుబట్టి హతుడు చనిపోయిన సమయం నాకు తెలిసింది. ఆ సమయంలో నాన్న ఇంట్లో లేడు— “మాణిక్యాలరావును నువ్వుగాని చంపేయలేదు గదా—” అనడిగాను.

నాన్న అవుననలేదు. కాదనలేదు. అలాంటి ప్రశ్నలు నేనడగకూడదన్నాడు. అసలు మనసులోకి ఆ విషయం రానివ్వవద్దన్నాడు.

పోలీసులు పరిశోధనలకు దిగారు. వాళ్ళకు పెద్దగా వివరాలు లభించలేదు.

మాణిక్యాలరావు కుటుంబం ఈ కేసు విషయమే పరిశోధించవలసిందిగా డిటెక్టివ్ వెంకన్నను కోరారు. నీటిలో కూడా జాడలు తీయగలడని పేరుబడ్డ ఆ డిటెక్టివ్ కు కూడా ఆధారాలేమీ దొరకలేదు. హత్య జరిగి రెండువారాలైనా ఈ హత్య కేసులో నాన్న ప్రసక్తి

రాకపోవడం నాకు చాలా సంతోషాన్ని కలిగించింది.

అయితే కథ అనుకోకుండా ఓ కొత్త మలుపు తిరిగింది—సుబ్రహ్మణ్యం అనే అతని కారణంగా!

సుబ్రహ్మణ్యం నిరుద్యోగి. ఉద్యోగం ఇప్పించమని మాణిక్యాలరావు చుట్టూ తిరుగుతున్నాడు. మాణిక్యాలరావు యే విషయం తేల్చుకుండా ఇతన్ని చుట్టూ తిప్పుకుంటున్నాడు. సుబ్రహ్మణ్యం ఓపిగా అతని చుట్టూ తిరుగుతున్నాడు.

హత్యజరిగినరోజు రాత్రి యెనిమిది గంటలకు సుబ్రహ్మణ్యం మాణిక్యాలరావుకోసం వాళ్ళింటికి వెళ్ళాడు.

అయితే అప్పుడే ఆయన హడావుడిగా ఇంట్లోంచి వచ్చాడు.

సుబ్రహ్మణ్యానికి ఏం చేయాలో తోచలేదు. కాబట్టి ఆయన్ను సరించాడు.

మాణిక్యాలరావు ఏదో ఓ కొత్త ఇంటికి వెళ్ళాడు. అక్కడ్నించి ఆయనతో ఇంకోమనిషి బయటకు వచ్చాడు. వాళ్ళిద్దరూ కలిసి కాలినడకన బయల్దేరారు. వాళ్ళను కొంతమూరంమాత్రమే సుబ్రహ్మణ్యం వెంబడించాడు. ఎందుకంటే వారు ఊరి చివరగా వెడుతున్నారు.

ఆ రోజుకు మాణిక్యాలరావుకు కలుసుకోవడం కుదరదనుకుని తన కార్యక్రమాన్ని మర్నాటికి వాయిదా వేసుకున్నాడు సుబ్రహ్మణ్యం. అయితే మర్నాడు మాణిక్యాలరావు లేడు. ఆయన హత్య చేయబడ్డాడని తెలియగానే సుబ్రహ్మణ్యానికి మలిపోయింది. హంతకుడ్ని తను కళ్ళారా చూశాననే అతను భావించాడు. పోలీసులు, డిటెక్టివ్ లు ఏం పరిశోధిస్తారోనని కొంతకాలం యెదురుచూసి— చివరకు డిటెక్టివ్ వెంకన్నను కలుసుకొన్నాడు. అతను

మాసినవ్యక్తి నా తండ్రి అన్న విషయం చాలా త్వరగా బయట పడింది. హఠాత్తుగా నాన్న అనుమానితుల జాబితాలోకి వెళ్లిపోయాడు.

నాన్న సుబ్రహ్మణ్యానికి లంచం ఆశజూపాడు. సుబ్రహ్మణ్యం చలించలేదు—“నేను చూసింది చూసినట్లుగా చెప్పడం నా విధి. డబ్బుకోసం నా అంతరాత్మను చంపుకోలేను—” అన్నాడతను.

సుబ్రహ్మణ్యం సాక్ష్యానికి అనుకూలంగా ఆధారాలు దొరికాయి. నాన్న ఊరి చివర పాడుబడ్డ గుడివద్దకు వెళ్ళినట్లు ఋజువయింది. పరిశోధన ఇంకా దూరంగా వెళ్ళబోగా నాన్న వెంటనే నేరం అంగీకరించేసి హత్య ఎలా జరిగిందో చెప్పేశాడు. మాణిక్యాలరావు తను ఎందుకు చంపాలనుకున్నాడో యేదో కుంటిసాకు కల్పించి చెప్పాడు. ఎక్కడా బ్లాక్ మెయిలింగ్ విషయం బయటకు రానివ్వలేదు.

విచిత్రమేమిటంటే మాణిక్యాలరావు నా తండ్రిని బ్లాక్ మెయిల్ చేస్తున్నాడన్న విషయం మాణిక్యాలరావు కుటుంబానికి కూడా తెలిసినట్లు లేదు. వాళ్ళ దృష్టిలో నా తండ్రి అనుమానితుల జాబితాలోకే రాలేదు.

బ్లాక్ మెయిలింగ్ విషయం బయటకు వస్తే నాన్న బండారం కూడా బయట పడుతుంది. ఈ ఆస్తిని ప్రభుత్వం స్వాధీనంకూడా చేసుకోవచ్చు. అందుకే సులభంగా నేరం ఒప్పేసుకున్నాడు. కేసు సులభంగా తేలిపోయింది. నాన్నకు యావజీవ కారాగార శిక్ష పడింది.

నా కిప్పుడు సిరిసంపదలున్నాయి. కానీ నాన్న లేడు. నాన్నలేని జీవితం నాకు చాలా భారంగా వుంది. నా

బాధను నాన్న ఆర్థం చేసుకోగలడు.

“నువ్వుకూడా నాతోపాటుంటే నే నా జీవితానికి ఆర్థం. భవిష్యత్తంతా ఆంధకారంగా కనబడుతోంది నాన్నా” అన్నాను— ఏడ్చుకు దిగమింగుకుంటూ.

“నాకు నిన్ను వదలాలని లేదురా! కానీ ఏం చేయను? మనతో ఏ సంబంధములేని, మనవల్ల ఏ అపకారమూ పొందని ఒక సామాన్యుడు — సుబ్రహ్మణ్యం కారణంగా నేను జైలుపాలయ్యాను—” అన్నాడు నాన్న.

నా దృష్టి వెంటనే సుబ్రహ్మణ్యం మీదకు పోయింది. వాడే నాన్నకు పట్టిన దుర్గతికి కారణం. అమ్మ పోయాక కేవలం నాకోసమే బ్రతికాడు నాన్న. ఇప్పుడు నా కోసం తన జీవితాన్నే త్యాగం చేస్తున్నాడు. నేను నాన్న కోసం నా జీవితాన్ని త్యాగం చేస్తాను. ఆ సుబ్రహ్మణ్యం అంతు చూస్తాను!

2

“హలో!” అన్నాడు సుబ్రహ్మణ్యం నన్ను చూసి నవ్వి.

ఎంత ప్రయత్నించినా వాణ్ణి చూస్తే నాకు నవ్వు రాలేదు— “క్షమించాలి. మిమ్మల్ని చూస్తే పెదవుల మీదకు చిరునవ్వు రానంటూంది—” అన్నాను.

“మాణిక్యాలరావుగారి కుటుంబంలోనివారు మిమ్మల్ని చూసి ఆలాగే అంటారు—” అన్నాడు సుబ్రహ్మణ్యం.

“అంటే అనచ్చు కానీ ఆ పరిస్థితి నీ కారణంగానే ఏర్పడింది—” అన్నాను యేకవచనంలోకి దిగి.

“కాదు. నీ తండ్రి ఆ పరిస్థితి కొని తెచ్చుకున్నాడు” అన్నాడు సుబ్రహ్మణ్యం.

నా వాదనలో తర్కం లేదని నాకు తెలుసు. అందుకే

తార్కికంగా వాదించడం మాని—“మిస్టర్ సుబ్రహ్మణ్యం—తీర కూర్చుని ఈ కేసులో కలగజేసుకుని మానాన్నను హంతకుణ్ణి చేశావు. మేము నీకు చేసిన అపకారమేమిటి? ఇలా చేయడంవల్ల నీకు కలిగిన ప్రయోజనమేమిటి?” అన్నాను నీనంగా.

“చూడు మిస్టర్ సూర్యం! నాకు నీ తండ్రిమీద పగలేదు. బాధ్యతగల పౌరుడిగా ఒక హత్య కేసులో నాకు తెలిసిన సమాచారం పోలీసులకందజేశాను. ఒక హంతకుణ్ణి మనుషులమధ్య తిరగనివ్వకుండా జైలు కటకటాలవెనక్కి పంపగలిగానన్న తృప్తి తప్పితే— ఇంనులో నేనాశించే ప్రయోజనమేమీ లేదు—” అన్నాడతను.

నేను మానంగా అతనివంకే చూస్తూ వుండిపోయాను.

“మిస్టర్ సూర్యం! నీ బాధ నేనర్థం చేసుకోగలను. నన్ను తప్పుగా అర్థం చేసుకోకు. ఆఫీసర్ లో నీరుద్యోగిని నేను. మీ కుటుంబంపై నాకు పగెందుకుంటుంది? నువ్వు నన్ను మిత్రుడిగా అంగీకరిస్తే నేను చాలా సంతోషిస్తాను—” అన్నాడు సుబ్రహ్మణ్యం మళ్ళీ.

నేను మాట్లాడలేదు కానీ మనసులో అతడిపట్ల ద్వేషం మరింత పెరిగింది. మెత్తగా మాట్లాడేవాళ్ళను చూస్తే ఎవరికీ కోపం తగ్గదనుకుంటాను. సుబ్రహ్మణ్యాన్ని మానసికంగా హింసించి మరీ చంపాలనుకున్నాను.

సుబ్రహ్మణ్యం దగ్గర్నుంచి వెళ్ళిపోయేక అతడిగురించి తీవ్రంగా ఆలోచించసాగాను. అతని గురించిన వివరాలన్నీ తెలుసుకుని నా పథకం సిద్ధం చేసుకోవాలనిపించింది.

మర్నాటినుంచీ నా ప్రయత్నాలు మొదలుపెట్టాను. అతనిగురించి నన్నాకర్షించిన మొట్టమొదటి విషయం

అతని ప్రియురాలు రాజేశ్వరి.

రాజేశ్వరి చాలా ఆందంగా వుంటుంది. ఓ ప్రయివేట్ కంపెనీలో గుమాస్తా ఉద్యోగం చేస్తోంది. సుబ్రహ్మణ్యానికీ రాజేశ్వరికీ మారపు బంధుత్వముంది. సుబ్రహ్మణ్యం ఆమెను కట్నం లేకుండా వివాహం చేసుకుంటాననడంతో వారిద్దరి మధ్యనూ ప్రేమ అంకురించింది. అతనికి ఉద్యోగం రాగానే వారిద్దరి వివాహం జరుగవచ్చు.

ఒకరోజు నేను సరాసరి రాజేశ్వరి పనిచేసే కంపెనీకి వెళ్ళి ఆమెను కలుసుకోగోరాను.

“ఎవరు మీరు?” అందామె.

ఆమె చేతికి చిన్న కవరు అందిచ్చి — “ఉత్తరం చదువుకోండి, రేపు మళ్ళీ వస్తాను—” అని వెళ్ళిపోయాను.

నా ఉత్తరం ఆడవాళ్ళ హృదయాలు కరిగిస్తుంది. కన్నెపిల్లలకు కలలు రేపుతుంది.

ప్రియమైన రాజేశ్వరీ!

ఇంగ్లీషులో అపరిచితులందరినీ డియర్ అని సంబోధించడం తప్పుకాదు. ఆ సంప్రదాయాన్నే నేనూ పాటించాను. నేనొక ఆభాగ్యుణ్ణి. లక్షలకు లక్షలు ఆస్తి వుంది. అన్నీ సర్వస్వమై నన్ను పెంచిన నా తండ్రి ఇటీవలే హత్య కేసులో హంతకుడుగా నిరూపించబడి నాకు దూరమయ్యాడు. ఒంటరితనం నన్ను పిచ్చివాణ్ణి చేస్తుంటే జీవితంమీద విరక్తి రోజు రోజుకూ అధికమవుతూంటే ఒక క్షణంలో నిన్ను చూశాను. అది అందమో, అమాయకత్వమో తెలియదు కానీ నీ ముఖంలోని యేదో వింత ఆకరణ నాకో అనుభూతిని కలిగించింది.

నిన్ను చూస్తుంటే మళ్ళీ జీవితంపైన ఆశ చిగురిం

చింది. నీ గురించి వివరాలు నేకరించాను. నీకు సుబ్రహ్మణ్యం అనే అతనితో పెళ్ళి కావలసివున్నదని తెలిసింది. విషయం విని నిరుత్సాహపడ్డా నీకింకా పెళ్ళి కానందుకు సంతోషమే కలిగింది. సువ్వు తలచుకుంటే నాకు ప్రేమభిక్ష పెట్టడం అసాధ్యం కాదు. సువ్వు నన్నంగీకరిస్తే నా యావదానీ నీ పేరుకు మార్చేస్తాను. నీ కనుసన్నలలో మెలగుతాను. నీ ఆలంబనతో బ్రతుకుపై రక్తిని సృజింపచేసుకుంటాను. లేదా నా జీవితం మరి కొద్దిరోజులు మాత్రమే!

ఈ ఉత్తరం చదివాక నీకు నామీద సదభిప్రాయం కలిగితే రేపు నేను వచ్చినపుడు నన్ను ఏకవచన ప్రయోగం చేయి. లేని పక్షంలో మనం మర్యాదగా విడిపోదాం....”

ఉత్తరం చివర సంతకం కూడా పెట్టాను.

సుబ్రహ్మణ్యం ఏదో ఇంటర్వ్యూ కాల వసే బొంబాయి వెళ్ళాడు. అందువల్ల రాజేశ్వరికి అతనితో చర్చించడానికి వీలులేదు. ఉత్తరం ఇంట్లోవాళ్ళవరికి ఆమె చూపించదనే నా నమ్మకం. ఉత్తరంలో నా చిరు నామా ఉంది కాబట్టి ఆమె నా గురించి కొన్ని వివరాలు సంపాదించడానికి ప్రయత్నించవచ్చును. అవన్నీ తెలిసేక ఆమె మనసు నా సిరులవైపు మోజుపడక తప్పదు. అది వెంటనే జరుగకపోవచ్చు. కానీ ఈలోగా ఆమె మనసు అటూ ఇటూ ఊగిసలాడుతూంటుంది. నా తెలివితేటలతో ఆమెను నా వైపు లాక్కోవాలి.

మర్నాడు మెను చూడానికి వెళ్ళినపుడు — “సువ్వు సూర్యం కమా?” అందామె.

నాకు కలిగిన సంతోషమింతా అంతా కాదు.

“సాయంత్రం గాంధీ పార్కులో కలుసుకుందాం—” అన్నాను. ఆమె జవాబుకోసం కూడా ఎదురు చూడకుండా వెనుతిరిగాను.

సాయంత్రం ఆమె పార్కుకు వచ్చింది. అయితే అక్కడ ఆమె సంతోషంగా కనబడలేదు. ముఖంలో దిగులు స్పష్టంగా గోచరిస్తోంది.

“నువ్వు చాలా మంచిదానివి రాజేశ్వరీ!” అన్నాను. రాజేశ్వరీ తల అడ్డంగా ఊపి “నువ్వు ఒప్పుకున్న విషయాన్ని సుబ్రహ్మణ్యం ఒప్పుకోకపోవచ్చు. అతను నన్ను డబ్బు మనిషిగా జమకట్టవచ్చు—” అంది.

గతుక్కుమన్నాను—“కావచ్చు రాజేశ్వరీ! ఈ ప్రపంచం డబ్బుమీద నడుస్తోంది. మనిషి డబ్బు నాశించి డంలో తప్పులేదు. అందులోనూ నీలాంటి అందమైన యువతికి డబ్బు మరింత ఆకరణిస్తుంది. నీ తోడు లేకపోతే నా డబ్బు వ్యర్థమనిపిస్తోంది....” అన్నాను.

రాజేశ్వరీ యెక్కువగా మాట్లాడలేదు. ఆమె నా తండ్రి గురించి వివరాలడిగింది.

“నేనొక హంతకుడి కొడుకునని భయమా?” అన్నాను దిగులుగా.

“అలా పొరబడకు. నువ్వు హంతకుడివే నా నాకు భయంలేదు. నలుగురిముందు నన్ను తాళికట్టి పెళ్లి చేసుకున్నవాడికి బ్యాంకులనిండా డబ్బు, మనసునిండా నాపై ప్రేమ ఉంటే నాకు చాలు. మిగతా విషయాలగురించి నేను పట్టించుకోను.”

రాజేశ్వరీ చాలా గట్టిదనిపించింది. ఆమె నేను కోరిన తరహా మనిషి కాబట్టి నాకింకేమీ భయం లేదు.

మేమిద్దరమూ పార్కులో ఎక్కువసేపు గడపలేదు.

నేను, ఆమె కలిసి బజారుకి వెళ్ళాం. నే నామెకు నూట యాభై రూపాయలు పెట్టి ఒక చీర, రెండువేల రూపాయలు ఖరీదు చేసే నెకెస్ కొనిపెట్టాను. ఆ రెండు బహు మతులూ రాజేశ్వరి మనసుపై చెప్పుకోదగ్గ ప్రభావాన్ని చూపించాయి. ఆమె కళ్ళలో వింత కృతజ్ఞత మెరిసింది. నాతో వీలైనంత చనువుగా ఉండానికి ప్రయత్నించింది. మాటలతో నన్ను సంతోషపెట్టడానికి ప్రయత్నించింది.

3

“మిస్టర్ సుబ్రహ్మణ్యం—నువ్వు నాకో చిన్న సాయం చెయ్యాలి—” అన్నాను.

“తెలిసో తెలియకో నావల్ల నీకు అన్యాయం జరిగింది. ఏ సాయమైనా సరే చేస్తాను నావల్లనయ్యే పక్షంలో—” అంటూ హామీ ఇచ్చాడు సుబ్రహ్మణ్యం.

నేను రాజేశ్వరిని గురించి చెప్పాను—“ఆమెకూ నీకూ బంధుత్వముందని తెలిసింది. వాళ్ళింట్లో మా గురించి చెప్పి ఈ పెళ్ళికి వాళ్ళు ఒప్పుకునేలా చేయాలి.”

నేనూహించినట్లుగానే సుబ్రహ్మణ్యం షాక్ తినేశాడు. అతను రాజేశ్వరి గురించి మరికొన్ని వివరాలడిగి ఓసారి పెడిమ విరిచి—“లాభంలేదు మిస్టర్ నూర్యం! ఇలాంటి త్యాగాలు చేయడానికి ఇది సినిమా కాదు. ఈ విషయంలో నేను మీకు సాయపడలేను—” అన్నాడు.

“ఎందువల్ల?”

“నేను రాజేశ్వరిని ప్రేమిస్తున్నాను—” అన్నాడతను.

“కానీ ఆమె నిన్ను ప్రేమించవద్దా?” అన్నాను.

అతను చిరాగ్గా నా వంకచూసి—“ఆ ముక్క తెలియ

కుండానే నీకలా చెప్పాననుకున్నావా? మేమిదరం పర
స్పరం ప్రేమించుకున్నాం. నా ఉద్యోగం కోసమే ఈ
పెళ్ళి ఆగింది—” అన్నాడు.

“ఎవరితోనో ఆమెకు మాటలయ్యాయని నాకూ
తెలుసు కానీ అది నువ్వేనని తెలియదు. అయితే నాది
కూడా యేకపక్ష ప్రేమకాదు. ఆమె నన్ను ప్రేమిస్తోం
దని నేను విశ్వసిస్తున్నాను. నిన్న మే మిదరం కలుసు
కున్నప్పుడుకూడా ఆమె తను యెవర్ని ప్రేమిస్తున్నట్లు
చెప్పలేదు—” అన్నాను.

“మీరు రోజూ కలుసుకుంటున్నారా?” అన్నా
డతను నమ్మలేనట్లు. అతను మళ్ళీ షాక్ తిన్నాడు.

అతను షాక్ తింటాడని నాకు తెలుసు. అలా జరగా
లన్నదే నా కోరిక. సంతృప్తిగా అతని ముఖ భావాలనే
గమనిస్తున్నాను.

సుబ్రహ్మణ్యం త్వరగానే తేరుకున్నాడు. కొద్ది
క్షణాలు నావంక మానంగా చూశాడు. తర్వాత నెమ్మ
దిగా—“ముందుగా నే నామెతో కాసేపు మాట్లాడాలి.
తర్వాత నేను మీకు సాయపడగలిగిందీ లేనిదీ చెబుతాను.
ఈ విషయంలో మీరు పొరబడ్డారేమోనని నా అను
మానం—” అని వెళ్ళిపోయాడు.

సుబ్రహ్మణ్యం, రాజేశ్వరి యొక్కడ కలుసుకుంటారో
నాకు తెలుసు. అందుకే ఆ మర్నాడు ఆ సంకేత స్థలా
నికి క్తాస ఆలస్యంగా వెళ్ళాను. నేను వెళ్ళేటప్పటికి
వాళ్ళిద్దరూ కబురు చెప్పుకుంటున్నారు. నన్ను చూస్తూనే
రాజేశ్వరి ముఖం విప్పారింది—“హలో సూర్యం— నేని
క్కడుంటానని నీకలా తెలుసు?” అంది.

“తెలియదు. ఇటీవలే పెజంట్ సర్ ప్రైజ్ ఫర్ మీ

టూ—” అన్నాను.

సుబ్రహ్మణ్యం నా వంక రాజేశ్వరివంక మార్చి మార్చి చూస్తున్నాడు. ఆమె కళ్ళలోని మెరుపు అతనికి నచ్చి నట్లు లేదు. ఆమె నన్నతనికి పరిచయం చేయబోగా— “మా ఇద్దరకూ ముందే తెలుసు—” అన్నాడు సుబ్రహ్మణ్యం.

రాజేశ్వరి నాతో మాట్లాడానికి ఉత్సాహం చూపి స్తోంది. ఎందుకు చూపించదు? నేనొక బంగారు పిచికను. కోరి ఆమె గూట్లో వాలాలనుకున్నాను.

“మిమ్మల్ని భినందిస్తున్నాను మిస్టర్ నూర్యం! బహుశా మీకు సాయపడగలననుకుంటున్నాను....” అన్నాడు సుబ్రహ్మణ్యం.

“థాంక్స్!” అన్నాను పొడిగా.

సుబ్రహ్మణ్యం వెళ్ళిపోయాడు.

“మీ రిద్దరూ ఇక్కడెందుకు కలుసుకున్నారు?” అన్నాను రాజేశ్వరితో.

రాజేశ్వరి తడబడలేదు. తన వివాహం నిశ్చయమైన సుబ్రహ్మణ్యం ఇత నేననీ, తను మనసు మార్చుకున్నట్లు విని తనతో మాట్లాడడాని కిక్కడకు రమ్మన్నాడనీ ఆమె చెప్పింది.

“ఏం మాట్లాడాడు? నా గురించి చెడ్డగా యేమైనా చెప్పాడా?” అని అడిగాను.

“అలాంటిదేం లేదు. తన విషయంలో నా మనసెందుకు మారిందో తెలుసుకోగోరాడు. మరికాస్త మంచి సంబంధం రావడమే కారణమని చెప్పాను....” అంది రాజేశ్వరి.

రాజేశ్వరి నాకు నచ్చింది. కొన్ని కొన్ని విషయాలు

మరీ కుండ పద్దులు కొట్టినట్లు చెబుతుంది. ఇలాంటివాళ్ళకు మాయమర్మం తెలియదు. వా జీవితం ఈమె తోడుతో సుఖంగా వెళ్ళిపోతుంది.

అప్పుడే నాకింకో విషయం గుర్తుకొచ్చింది. నేను సుబ్రహ్మణ్య్యాన్ని చంపాలని అనుకుంటున్నాను. అతణ్ణి చంపితే నేను కూడా హంతకుణ్ణి అవుతాను. హంతకుణ్ణి ఈ సమాజం వేటాడకుండా వదులుందా? సుబ్రహ్మణ్య్యాన్ని నేను చంపి—ఆ హత్యనేరంనుంచి తప్పించుకోగలనా?

తప్పించుకోవడం కష్టం. అయితే నేను హత్య గురించి యెందుకాలోచించాను?

ప్రతీకారం. నేను ప్రాణాధికంగా ప్రేమించిన నాన్నను జైలుకు పంపించిన సుబ్రహ్మణ్యంపై పగ తీర్చుకోవాలి. అందుకే అతణ్ణి చంపాలనుకున్నాను. ఆ విషయంలో నేనేమిపోయినా బాధలేదనుకున్నాను. నాన్నలేని నా జీవితానికే అర్థంలేదనుకున్నాను.

కానీ ఇప్పుడు రాజేశ్వరి నా జీవితానికో అర్థాన్ని కల్పిస్తోంది. ఆమె తోడుగా వుంటే ఎన్ని కష్టాలనైనా ఎదిరించగలననిపిస్తోంది. నా జీవితాన్ని కష్టాలపాలు చేసుకోరాదనీ—ఉన్న డబ్బుతో హాయిగా జీవితాన్ననుభవించాలనీ వివేకం హెచ్చరిస్తోంది.

4

రాజేశ్వరి నేనూ విచ్చలవిడిగా ఒక నెలరోజులపాటు తిరిగాము. అయితే హద్దుమాత్రం మీరలేదు. ఆ విషయంలో రాజేశ్వరిని మాత్రమేకాక నా నిగ్రహాన్నికూడా అభినందించుకోవాలి.

ఆ నెల గోజులోనూ రాజేశ్వరికోసం నేను పదివేలు వరకూ ఖర్చు చేశాను. అయితే నాకు డబ్బు బెంగలేదు. బ్యాంకులో డిపాజిట్ రూపంలో మూలుతున్న తెల్లధనం కాక మా ఇంట్లో నల్లధనం లక్షలో ఉంది. అంత డబ్బుకూ నేనొక్కడే వారసుణ్ణి.

విచిత్రమేమిటంటే నాన్న నాకే వ్యాపారాలనూ అప్పజెప్పలేదు. ఆయనకు చాలామందిలో వ్యాపారాలలో భాగం ఉంది. అయితే దానికి నేను వారసుణ్ణి కాను. ప్రతి నెలా నా పేరున డబ్బు జమ అవుతూండేది. ఇంట్లోకి నల్లధనం చేరుతూండేది. ఆ వ్యాపారాలలో నాన్న పేరుకు మాత్రమే భాగస్వామి అనీ ఆయన ఆసలు వ్యాపారం ఏదో ఉందనీ, బహుశా అది ఏ స్ట్రాంగ్ అయినా కావచ్చుననీ నేననుకున్నాను. ఏం మంత్రం వేశాడోకానీ—ఇన్ కంటాక్స్ వాళ్ళుకూడా నాన్న జోలికి రాలేదు.

ఇప్పుడు మా ఇంట్లోని నల్లధనాన్ని ఇన్ కంటాక్స్ వాళ్ళు పట్టుకోలేరు. అంత రహస్యంగా దాచబడిందది. అందులోంచి రాజేశ్వరి గురించి వెచ్చించిన పదివేలు నాకో లెక్కలోవికావు.

నా పెళ్ళి విషయం సుబ్రమణ్యం ద్వారానే జరిపించా లన్నది నా పట్టుదల. అదే నా కానందాన్నిస్తుంది.

అందువల్ల రాజేశ్వరితో స్వేచ్ఛావిహారం చేశాక ఓ గోజు సుబ్రమణ్యాన్ని కలుసుకున్నాను. అతను బాగా కృంగిపోయి ఉంటాడని ఆశించాను. నేననుకున్నంతలా కాకపోయినా అతను క్తాస నీరసంగానే కనిపించాడు. నేనతన్ని పెళ్ళి సంగతి ఆడిగాను.

సుబ్రమణ్యం నా వంక అదోలా చూసి—“నువ్వు

ప్రాణాధికంగా ప్రేమించిన తండ్రి జైలుపాలయ్యాడు. అప్పుడు నీకెలా ఉంది?" అనడిగాడు.

“ఆ షాక్ తట్టుకోలేకపోయాను. తేరుకోడానికి చాలా కాలం పట్టింది. ఏం?” అన్నాను.

“మళ్ళీ అలాంటి షాక్ ను తట్టుకోగల ఓపిక ఉందా నీకు!” అన్నాడు సుబ్రమణ్యం.

“లేదు. ఏం?” అన్నాను.

“అయితే రాజేశ్వరితో పెళ్ళి గురించి ఆలోచించకు” అన్నాడు సుబ్రమణ్యం.

“ఎందుకని?” అన్నాను కాస్త ఆవేశంగా.

“రాజేశ్వరి మంచిది కాదు....”

“నిన్ను కాదన్నది కనుకా....?” అన్నాను హేళనగా.

“అవును—అందుకే?” అన్నాడు సుబ్రమణ్యం నిబ్బరంగా.

అతనలా అంటాడని ఊహించని నేను కాస్త దెబ్బ తిన్నాను. ఓక్షణం ఆగి—“నిన్ను కాదన్నందుకు నాకేం బాధ? ఆమె నన్ను ప్రేమించింది. నేనామెను ప్రేమిస్తున్నాను—” అన్నాను.

“ఒకప్పుడామె నన్ను యెంతో తీవ్రంగా ప్రేమించింది. నేను లేకపోతే బ్రతకలేనంది. మా భవిష్యత్తు జీవితం గురించి కలలు కంది. తననుకున్న కలలన్నీ నాకు చెప్పి సిగ్గుపడింది. అలాంటిమనిషి డబ్బుకోసం ఒక్కరోజులో నీవైపు తిరిగింది. అలాంటి ఆడది మంచిదికాదు. ఏదో ఒకరోజున జీవితంలో నిన్ను మోసం చేస్తుంది. అప్పుడా దెబ్బకు నువ్వు తట్టుకోలేవు. నీమీద నాకు జాలి. అందుకే హెచ్చరిస్తున్నాను. అసలు నిన్ను హెచ్చ

రించాలనే నిన్న నీ దగ్గరకు వద్దామనుకున్నాను. కానీ ఉద్యోగానికి ఓ సిఫ్ఫార్సు దొరికింది— రాలేకపోయాను” అన్నాడు సుబ్రమణ్యం.

“మిస్టర్ సుబ్రమణ్యం! నీ అజ్ఞానానికి చాలా చింతిస్తున్నాను. మాటలన్నీ ఆయ్యేక మరో వెయ్యి రూపాయల కట్నం దొరుకుతుందంటే క్రొత్త బంధాల తెగబడం లేదు మగాళ్ళు! అదే ఆడది చేస్తే ఆమెను నమ్మకూడదంటావు! రాజేశ్వరి నిన్ను ప్రేమించలేదు. కట్నంలేకుండా పెళ్ళి చేసుకుంటానన్నావని నిన్ను అంగీకరించింది. నీకంటే అధికుడు తన్ను వరించగానే ఆమె సంతోషంగా ఒప్పుకుంది. ఒకసారి పెళ్ళి కాగానే ఏ ఆడదాని బుద్ధిని నిలకడగానే ఉంటుంది. రాజేశ్వరి మీద నాకా నమ్మకముంది....” అన్నాను.

“అయితే పెళ్ళి కాగానే బుద్ధిగా ఉంటే చాలా? పెళ్ళికిముందు ఆమె ప్రవర్తన ఎలావున్నా ఫరవాలేదా?” అన్నాడు సుబ్రమణ్యం నెమ్మదిగా.

“అంటే నీ ఉద్దేశ్యం?”

“ముందే చెప్పాను. రాజేశ్వరి మంచిది కాదు....”

నమ్మలేకపోయాను. ఏ రాజేశ్వరి అమాయకమైన ముఖించూసి నాన్నకు జరిగిన అన్యాయానికి ప్రతీకారం తీర్చుకునే ఉద్దేశ్యం మానుకున్నానో ఆ రాజేశ్వరి కులట అని సుబ్రమణ్యం చెబుతున్నాడు. ఇదెంతవరకూ నిజం.

“మిస్టర్ సుబ్రమణ్యం నోటికి వచ్చినట్లు మాట్లాడం కాదు. అన్న మాటలకు ఋజువు చూపించాలి....” అన్నాను ఆవేశంగా.

“మిస్టర్ సూర్యం— అనవసరంగా ఆవేశపడకు! రాజేశ్వరి నన్ను మోసం చేయగానే నేను కాస్త దెబ్బతిన్న

మాట నిజమే కానీ అతి స్వల్ప వ్యవధిలోనే నా దిగులు నీ పట్ల జాలిగా మారింది. మొట్టమొదటిసారిగా రాజేశ్వరిపై నాకు అనుమానం కలిగింది. నా స్నేహితులు కొందరూ మె గురించి చెడ్డగా చెబితే మొదట్లో నిర్లక్ష్యం చేశాను. ఉద్యోగంచేసే ఆడవారిపై అందరూ అభాండాలు వేస్తారనీ అవి నమ్మకూడదనీ అనుకున్నాను. అందుకు కారణం రాజేశ్వరి ముఖంలో కనిపించే ఆమాయకత్వం.

నన్నామె మోసం చేయగానే ఆమె ఆమాయకురాలు కాదని ఆర మొంది. ఆ మర్నాటినుండి ఆమెను నీడలా వెన్నంటాను. ఉద్యోగంలేని నాకు వేరే పనేముంది? నా తీరుబడిని ఆమెచరిత్ర తెలుసుకుందు కుపయోగించాను. ఆమె చరిత్ర అతి నీచమైనదని తెలుసుకున్నాను. అప్పుడే నాకు నీ పట్ల కృతజ్ఞ తాభావం కూడా కలిగింది. నీ కారణంగానే ఆ రాక్షసి బారినుండి తప్పించుకో గలిగాను కాబట్టి నీకూడా కొంత ఉపకారం చేయాలనిపించింది. నీకు చెప్పాలనుకు నేలోగా నువ్వే వచ్చావు. నా మాట విని నువ్వు ఆమె సంగతి మర్చిపో—”

ఈ మాటలు నేనాశ్చర్యంగా విన్నాను. నేనూహించని కథ ఇది. ఇది అతను అసూయతో కల్పించి చెబుతున్నాడా, లేక నిజంగా జరిగినదేనా?

“నేను నీ మాటలు నమ్మవచ్చా — సుబ్రమణ్యం?” అన్నాను.

“పూర్తి నమ్మకం కల గాలంటే నేను చెప్పినట్లు చెయ్యి—” అన్నాడు సుబ్రమణ్యం.

5

“ఎవరు కావాలి సార్!” అన్నాడు అక్కడి వుద్యోగి.

రాజేశ్వరి పేరు చెప్పాను.

“ఆ పక్క గదికి వెళ్ళండి సార్!” అన్నాడతను.

గది తలుపులు దగ్గరగా వేసివున్నాయి. నెమ్మదిగా చప్పడు కాకుండా తీశాను. లోపలి దృశ్యం నాకు ఆశ్చర్యాన్ని కలిగించింది.

అది చిన్న గది. ఆ గది నీటుగా సర్దివుంది. ఓ తేబులు, టైపురైటరూ పక్కగా ఫైళ్ళు పెట్టుకునే ర్యాకూవున్నాయి. అక్కడ ఇంకో తలుపుదగ్గరగా వేసివుంది. ఆ తలుపులోకి యూనిఫాంలలో వున్న ఓ మనిషి కళ్ళు దగ్గరగా పెట్టి చూస్తున్నాడు. అతను ఫ్యూన్ అయిండాలని అనుకున్నాను.

నెమ్మదిగా అతన్ని సమీపించి భుజంమీద చేయి వేశాను. అతనులిక్కిపడి నా వంక చూసి ఏదో అనబోయాడు. చటుక్కున ఓ పదిరూపాయలనోటు అతనికి చూపి మాట్లాడవద్దన్నట్లు సైగ చేశాను. అతను నా కూడా ఆ గదిలోంచి బయటకు వచ్చాడు.

“లోపల ఏమిటి చూస్తున్నావ్?”

ఫ్యూన్ క్షణంపాటు తడబడి — “కావాలంటే మీరూ చూడవచ్చు—” అంటూ నా దగ్గర్నుంచి పదిరూపాయలనోటు అందుకున్నాడు.

“ఆ గదిలోకి వెడతాను—” అన్నాడు.

“వెళ్ళడానికి వీలేదు. నా వుద్యోగం వూడుతుంది....” అన్నాడు ఫ్యూన్.

అతని పరిస్థితి అరమెంది. నేను వెళ్లి తలుపు దగ్గరకు వెళ్ళాను. తలుపుకు ఆ కన్నం చాలా తెలివిగా చేయబడివుంది. తలుపునిండా సున్నాల్లాంటి డిజైనులున్నాయి.

అలాంటి ఓ డిజైను సానంలో ఆ రంధ్రం చేయ

బడింది. గదిలోనివారికి తెలియకుండా గదిలో విశేషాలు
మాడవచ్చు. అందులోంచి మాసి పాకో తిన్నాను.

లోపల ఒక పురుషుడు, స్త్రీ ఉన్నారు. వారిచేష్టలు
చాలా అసభ్యంగా ఉన్నాయి. ఆ స్త్రీ సాక్షాత్తు
రాజేశ్వరి!

ప్యాన్ నాకు వివరాలు చెప్పాడు. ఆ పురుషుడు
కంపెనీ యజమాన్యానికి సంబంధించినవాడు. ఈ ఆఫీ
సులోనూ కూర్చుంటాడతను. అతను ఆఫీసులో కూర్చునేది
విలాస జీవితానికి. ఆ గదికి కాపలా ఈ ప్యాన్. రాజే
శ్వరి అతనికి పర్సనల్ ఆసిస్టెంటు. ఈ గదిలోకి ఇంక
వ్వరూ రారు.

“గది తలుపుకు ఆ కన్నం ఎవరు చేశారు?” అన్నాను.

అది ప్యాన్ తనే స్వయంగా చేశాడుట. తనకు తెలిసిన
వాళ్ళ దగ్గర అయినూ పదీ పుచ్చుకుని గదిలో దృశ్యాలు
చూపిస్తూంటాట. ఆ గదిలో ఉన్నంతసేపూ రాజేశ్వరి
నగ్నంగానే ఉండాలట. ఆ పురుషుడు మహా రసికుడట.
ఒకరోజు తను ఇంకో స్త్రీని కూడా తీసుకువచ్చాట.
గదిలో టేబుల్ టెన్నిస్ ఆడడానికి టేబుల్ వుంది.
ఒకరోజు నెట్ సానంలో రాజేశ్వరి బల్లమీద నగ్నంగా
పడుకుందిట. ఆ పురుషుడూ, ఆమె కలసి టేబుల్
టెన్నిస్ ఆడారుట. అందరూ నగ్నంగానే ఉన్నారుట.
ప్యాన్ వివరాలను క్తాస అసభ్యంగానే చెప్పాడు.

“నన్నెలా లోపలకు రానిచ్చారు?” అన్నాను.

రాజేశ్వరికోసం యెవరో చ్చినా ఈ గదికి పంపుతా
రుట. ఈరోజు నేనిక్కడికి వస్తానని ప్యాన్ కి సుబ్ర
హ్మణ్యం చెప్పాట.

ప్యాన్ చేతిలో మరో పదిరూపాయలు పెట్టి అక్క

డ్చించి బయటపడాను.

ఎంత నీచమైనదీ ప్రపంచం.

లక్షల ఆసికి వారసుణ్ణి నేను. ఇంతవరకూ నాకు స్త్రీ స్వర్గ తేలియదు. శరీరాన్ని చాలా పవిత్రంగా ఉంచుకున్నానేను. ఎంతో అమాయకంగా కనబడే రాజేశ్వరి స్వేరిణి!

ఆ సాయంత్రం రాజేశ్వరిని పార్కులో కలుసుకున్నాను.

ఆమె ఎప్పటిలాగే మామూలుగానే వుంది. అమాయకమైన కళ్ళతో నా వంక చూసింది.

“ఈరోజు రెండోసారిగా నీ ఆఫీసుకు వచ్చాను. మొదటిసారి వచ్చినపుడు నిన్ను బయటకు పిలిపించి వుత్తరమిచ్చాను. ఇప్పుడు స్వయంగా లోపలకు వచ్చి నీ నిజస్వరూపం చూశాను....” అన్నాను.

ఆమె కళ్ళలో కలవరం కనబడింది—“నిజస్వరూపం అంటే?”

“మన అసలు రూపం కనబడకుండా బట్టలు కట్టుకొంటాం. నిజస్వరూపం బట్టల మరుగున ఉండిపోతుంది. కానీ ఆఫీసులో నీ నిజస్వరూపం చూసే అవకాశం కలిగింది....” అన్నాను.

ఈసారి ఆమె ముఖంలో మరింత కంగారు కనబడింది. “ఏం చూశావ్ నువ్వు?”

“నిన్నూ, నీ కంపెనీ యజమానినీ ఒకే గదిలో చూశాను. ఇద్దరూ నిజస్వరూపాల్లోనే ఉన్నారు. అప్పుడు టైము పడకొండయిందనుకొంటాను....” అన్నాను.

“నన్ను గురించి ఎవరైతే నా చెడ్డగా చెబితే విన్నావా?” అంది రాజేశ్వరి.

“విన్న విషయం వేరు. నువ్వు టేబిల్ టెన్నిస్ బల్ల మీద నెట్ గా నిజస్వరూపంలో పడుకోవడం విన్నాను. చూసింది వేరు. చెప్పమంటావా?” అంటూ స్వరం తగ్గించి నేను చూసింది చెప్పాను.

రాజేశ్వరి ముఖం గంభీరంగా మారిపోయింది — “అయితే నీకు అంతా తెలిసిపోయింది. నేనొక అభాగ్యురాలిని—” అంది.

“కాదు, మోసగతెవు....” అన్నాను.

“ఒకవిధంగా మోసగతెనే.... ఒక హంతకుడి కొడుకు నని స్పష్టంగా చెప్పావు. నీ గురించి ఒక్క విషయం కూడా దాచలేదు. కానీ నా గురించి నేను చెప్పలేదు. ఆ కంపెనీలో ఉద్యోగంలో చేరి నేను పాడైపోయాను. కానీ ఇది నా అనుమతితో జరిగింది కాదు. నా అసహాయత నాధారంగా తీసుకొని నా యజమాని నన్నిలా చేశాడు. మొదటిరోజు డిక్టేషన్ పేరుతో గదిలోకి పిలిచి బలవంతం చేశాడు. వాడి పశుబలానికి లొంగిపోయాను. అప్పుడు కొన్ని ఫోటోలు తీసుకుని వాటి సాయంతో బాక్ మెయిల్ చేస్తూ నన్నీ ఉద్యోగం మానకుండా చేస్తున్నాడు.

గదిలో నా శీలం కోల్పోవడమే కాక కంపెనీ తాలూకు కొన్ని ఆక్రమ వ్యవహారాల్లో కూడా నేను పాల్గొనవలసివస్తోంది. ఇంకో అమ్మాయివరే నా నా వుద్యోగంలో ప్రవేశించేవరకు నాకీ బాధ తప్పదు. చూస్తూ చూస్తూ మరో అమ్మాయిని నా గతి పాల్గొనేలా చేశారు. నేనే ఈ వుద్యోగం కొనసాగిస్తున్నాను. ఒకటి రెండు సార్లు ఆత్మహత్య చేసుకోవాలనుకున్నాను కానీ— నేను కావాలని ఏ తప్పు చేయనప్పుడలా యెందుకు చేయా

లనిపించి ఊరుకున్నాను....” అంది రాజేశ్వరి నిట్టూర్చి.

“అయితే నన్నెలా పెళ్ళి చేసుకోవాలని అనుకున్నావు....” అన్నాను తీవ్రంగా.

“నిజం చెప్పాలంటే సుబ్రమణ్యాన్ని కాదని మిమ్మల్ని పెళ్ళి చేసుకోవాలని నే ననుకోవడానికి కారణం ఆదే! ఓ పాతికవేల రూపాయలి సే నా ఫోటోలు నాకిచ్చి ఉద్యోగంలోంచి నన్ను రిటైర్ చేస్తానన్నాడు కంపెనీ యజమాని....” ఒక క్షణం ఆగి అంది రాజేశ్వరి—“నాకే నేను ఇంకో అమ్మాయి నే నా అప్పగించాలి. లేదా పాతిక వేల రూపాయ లి సే అతనింకో అమ్మాయిని వెతుక్కుంటాడు. ఇదీ అతని షరతు. చూస్తూ చూస్తూ నా చేతులో మరో అమ్మాయిని రొంపిలోకి దించడం నా కిష్టంలేదు. కానీ సుబ్రమణ్యాన్ని పెళ్ళి చేసుకునేందుకాపనే చేయాలనుకున్నాను.

“మీ పరిచయం కాగానే-సుబ్రమణ్యాని కన్యాయం బరగొచ్చుగాక—కనీసం నా కారణంగా ఇంకో కన్నె పడుచు జీవితం నాశనం కాకూడదనిపించింది. పాతికవేలు మీకోలెక్క కాదు—ఈ ఊబిలోంచి బెట పడవచ్చు ననుకున్నాను కానీ మీకు అంతా తెలిసిపోయింది. మీరింక నన్నెలాగూ పెళ్ళి చేసుకోరు.... నేనీ ఊబిలోంచి బెట పడలేను....ఇంక ఆ సుబ్రమణ్యం సంగతి చెప్పనే అక్కర్లేదు....” అంది రాజేశ్వరి బాధగా.

ఆ క్షణంలో రాజేశ్వరిపట్ల నాకున్న ద్వేషమంతా పోయింది. ఆమెపైన జాలి కలిగింది. ఆమె తన గురించి నిజాన్ని దాచిపెట్టడం సహజమే! ఆ పరిస్థితుల్లో నేనున్నా అంటే చేసేవాడిని. అంతమాత్రాన అన్నీ కోల్పోయిన ఆమెను నా స్వంతం చేసుకోలేను.

“రాజేశ్వరీ నీపట్ల నాకు సానుభూతి ఉంది. కానీ నేను నిన్ను వెళ్ళి చేసుకోలేను....” అన్నాను.

రాజేశ్వరీ కనుకొలకుల్లో నీళ్ళు తిరిగాయి. ఆమెరెండు చేతులతోటీ ముఖం కప్పుకుని యేడుపు ప్రారంభించింది. ఆ ఏడుపు క్రమంగా పెద్దదై ఆమె వెక్కి వెక్కి ఏడ్వసాగింది.

ఆమెను అలా చూస్తూంటే నాకు బాధ అనిపించింది. అప్పుడే నేనో విషయం గుర్తించాను. సుబ్రహ్మణ్య్యాన్ని మానసికవ్యధకు గురిచేయాలనుకున్నాను నేను. కానీ అతను చెప్పిన నిజం కారణంగా నేనే ఇప్పుడు మానసిక వ్యధకు గురయ్యాను. రాజేశ్వరీ గురించి తెలిసిన నిజం నన్ను కనీసం కొన్ని మాసాలపాటు వేధించి తీరుంది.

ఇప్పుడు ఒక్క రాజేశ్వరీమీద మాత్రమేకాక, స్త్రీ జాతిమీదనే నాకు మోజు పోయింది. సుబ్రహ్మణ్య్యాన్ని చంపేకనే ఇక నా బ్రతుకు గురించి ఆలోచిస్తాను — అనుకొని రాజేశ్వరీని ఆమె కర్మకు వదిలిపెట్టి అక్కడ్నించి బయల్దేరాను.

6

సుబ్రహ్మణ్య్యాన్ని చంపడం గురించి ఓ రాత్రంతా ఆలోచించాను.

అతన్ని చంపడానికి రెండేరెండు మార్గాలున్నాయి. ఒకటి అతని గదికి వెళ్ళి చంపడం!

అతని గది ఆటే జనసంచారంలేని ఒకచోట ఉంది. అక్కడ అయిదు మేడలున్నాయి. ఒకదానితో ఒకటి సంబంధం లేకుండా ఉండే ఆ మేడల్లో ఒక మేడలో గ్రౌండ్ ఫ్లోర్ లో వుంది సుబ్రహ్మణ్యం గది. ఆ గదికి రాత్రి తొమ్మిదిగంటల ప్రాంతాల వెడితే ఎవ్వరూ

పట్టించుకోరు. అక్కడికి నేను వెళ్ళినట్టే తెలియదు.

సుబ్రమణ్యణంది ఓ పల్లెటూరు. ఉద్యోగప్రయత్నంమీద వచ్చి ఉంటున్నాడతను కొద్ది మాసాలుగా. పగటిపూట కొందరిశ్శ్లో ట్యూషన్ చెప్పి కొంత డబ్బు సంపాదిస్తున్నాడతను. అదే చవ్చగా వుంటుందని ఊరికి చివరగా ఉంటున్నాడతను. అతను హత్య చేయబడితే ఆ విషయం తెలుసుకుందుకు చాలాకాల పడుతుంది.

రెండో మార్గం నా ఇంటికి ఆహ్వానించి చంపడం. ఇక్కడ హత్య చేయడం సులభమే—కానీ తప్పించుకోవడం కష్టమవుతుంది. మళ్ళీ ఏ సుబ్రమణ్యంలాంటి వాడో యేదోవిధంగా సాక్షుంగా నిలబడి నన్ను పట్టించే అవకాశాలిక్కడున్నాయి.

బాగా ఆలోచించి అతన్ని అతనింట్లోనే చంపాలని నిశ్చయించుకున్నాను. ఇలా నిర్ణయించుకున్నాక నా మనసు బరువెక్కింది. కొరివితో తల గోక్కుంటున్నాననీ, కోరి ఆపద నాహ్వానిస్తున్నాననీ, కావాలని సుఖజీవితానికి దూరమవుతున్నాననీ ఆనిపించసాగింది. అయితే మరి నాన్న సంగతేమిటి?

సుఖంగా నాతో జీవించవలసిన నాన్న సుబ్రమణ్యం కారణంగా ప్రస్తుతం జైల్లో వున్నాడు — యావజీవ కారాగార శిక్ష ననుభవిస్తూ.

నాన్న నాకోసం ఎన్నో యేమిటి?—అన్నీ త్యాగం చేశాడు. నాన్నకోసం ఇంతవరకూ నేనేమీ చేయలేదు. ఒక్కటంటే ఒక్క త్యాగం కూడా చేయలేదు.

నేను సుబ్రమణ్యాన్ని చంపితే నాన్న జైలుశిక్ష తగుతుందా?

తగ్గొచ్చు తగ్గకపోవచ్చు. కానీ నా పగ తీరుంది.

నిజం చెప్పాలంటే నా పగ అంత బలంగా లేదు. కాలం గడుస్తూంటే ఆత్మబంధువుల వియోగాలే మరిచిపోవచ్చుగానా—అలాంటప్పుడు ఈ పగ దేముంది?

నా ఆలోచనలొకా ఏ కొలిక్కిరాకుండానే రాజేశ్వరి దగ్గర్నుంచి నాకో ఫోన్ కాలో వచ్చింది. దయతో తననోసారి పార్కులో కలుసుకోమని కోరిందామె— ఆ సాయంత్రం కలుసుకోవాలిట. సరేనన్నాను.

నా నుంచి రాజేశ్వరి యేమి కోరుతోంది? ఎందుకామె నన్ను చూడగోరుతోంది?

ఈ ఆలోచనలు చాలాసేపు నన్ను వేధించాయి.

ఆ సాయంత్రం ఆమె చెప్పిన చోటకు వెళ్ళాను. అక్కడ రాజేశ్వరిమాత్రమే కాదు సుబ్రమణ్యంకూడా వున్నాడు. అందుకు నేను చాలా ఆశ్చర్యపడ్డాను.

రాజేశ్వరి తలవంచుకుని కూర్చుంది. సుబ్రమణ్యమే నన్ను పలకరించి—“రాజేశ్వరి నా తరపున నిన్ను పిలిచింది—” అన్నాడు.

“ఎందుకు?” అన్నాను ఆశ్చర్యంగా.

“రాజేశ్వరి కారణంగా నాకు స్త్రీ జాతిపైనే అసహ్యం ఏర్పడినమాట నిజం. అయితే రాజేశ్వరి అసలు కథ తెలిశాక నా అసహ్యం స్త్రీజాతి మీంచి మన సమాజం మీదకు మళ్ళింది. ఏదియేమైనా ఆమె పరిసితులకు బానిస తప్పితే—ఆమెదంటూ తప్పేమీలేదని¹ నాకు అనిపించింది. ఇప్పుడీ సితిలో ఆమెనలా వదిలేస్తే ఆధిపత్యానికి వెళ్ళిపోతుంది. ఆమెకు చేయూత అవసరం. నేనామెకు చేయూతనిచ్చి గౌరవంగా బ్రతికే అవకాశం ఇవ్వదల్చుకున్నాను—” అని అన్నాడు సుబ్రమణ్యం.

“అంటే?” అనడిగాను.

“నేను రాజేశ్వరిని పెళ్ళి చేసుకుంటాను....”

షాక్ తిన్నాను — “నువ్వేమింటున్నావో నీకు తెలుసా?”

“తెలుసు—” అన్నాడు సుబ్రమణ్యం ముక్తసరిగా.

“అయితే ఈ విషయం నాకెందుకు చెప్పడం?”

అన్నాను చిరాగ్గా.

అప్పుడు రాజేశ్వరి పెదవి విప్పింది—“నన్ను పెళ్ళి చేసుకోలేకపోయినా నాకు సాయపడగలనని అన్నావు గదా—అందుకని నీ సాయం కోరాలని అనుకున్నాను—”

“మీ పెళ్ళికి నేను చేయగల సాయమేముంది?”

అన్నాను అరంకాక.

“ఆ బ్లాక్ మెయిలర్ బాధనుంచి తప్పించుకోడానికో పాతిక వేలు కావాలి. నువ్వు తప్ప నాకు సాయపడగలవారెవ్వరూ లేరు—” అంది రాజేశ్వరి.

“ఊరికే ఇవ్వద్దు. అప్పుగా ఇవ్వు. నేను నీకు నోటు రాసిస్తాను....” అన్నాడు సుబ్రమణ్యం.

సుబ్రమణ్యం త్యాగశీలతకు నేనాశ్చర్యపడ్డాను. అంతలోనే నాలో ఓ చిన్న అనుమానం ప్రవేశించి క్షణాలమీద పెద్దదిగా మారిపోయింది.

నన్ను అమాయకుణ్ణి చేసి వీళ్ళిద్దరూ నాటకమాడలేదు గదా!

ఆలోచించి చూడగా వాళ్ళేదో ఓ పెద్ద పథకం వేసి నన్ను వెర్రీవెధవను చేయాలనుకుంటున్నారనిపించింది. ఈ భావం స్ఫురించగానే నా క్కలిగిన కోపమింతా అంతా కాదు.

ఏది యేమైనా ఈ విషయంలో పెక్కి తేలదల్చుకోలేదు. అందుకే రాజేశ్వరివంక చూసి — “ఆల్ రైట్.

పాతిక వేలిస్తాను. నీ బాక్ మెయిలర్ ని నేనే స్వయంగా కలుసుకుని, ఆడబ్బు ఇచ్చి నీ నెగటివు తీసుకుంటాను. ఆందుకు యేర్పాట్లు చేయి—” అన్నాను.

7

రాజేశ్వరి నాకు ఫోన్ చేసి ఓ అడ్రస్ చెప్పింది. అది నోట్ చేసుకున్నాను. పాతికవేలు—అన్నీ వందరూపాయలనోట్లు జేబులో పెట్టుకున్నాను. కాలినడకన బయటకు వచ్చాను.

రాజేశ్వరిచ్చిన అడ్రసు పట్టుకోవడం చాలా కష్టమైంది. సందుగొందులు తిరగాల్సివచ్చింది, ఎందరో ఇళ్ళ వాళ్ళను పలకరించాల్సివచ్చింది. కిళ్ళీకొట్ల వాళ్ళ సాయం కూడా తీసుకున్నాను.

ఇప్పుడు నన్నెవ్వరు కలుసుకుంటారు?

ఆ రోజు ఆ కంపెనీ ఆఫీసులో చూసిన మేనేజరేనా?

అతను నిజంగా కంపెనీ మేనేజరా—లేక రాజేశ్వరి, సుబ్రమణ్యం నాటకమాడిస్తున్న మనిషా?

ఎందుకో అది నాటకమంటే నాకు మనసాప్పలేదు. ఒక ఆడది సరాయి మగవాడిముందు మరీ అంత పచ్చిగా ప్రవర్తించలేదు—నిజమైన చనువుంటే తప్ప! పాతికవేల రూపాయలకోసం యే ప్రియుడూ తన కాబోయే భార్య నటువంటి పనికి వియోగించాడు. ఈ దృశ్యాన్ని చూసే మూడోవ్యక్తి ఫ్యూన్ కూడా వున్నాడు. ఇలాంటి నాటకాన్ని సిగ్గు, శరమూ ఉన్న వాళ్లెవరూ ఆడలేరు. సుబ్రమణ్యం, రాజేశ్వరి మర్యాదసులవలెనే కనబడతారు.

అలోచిస్తూనే నాక్కావలసిన ఇల్లు చేరి తలుపు తట్టాను. అయితే తలుపు తెరిచే వుంది. కాస్త గట్టిగా తట్టగానే అది తెరుచుకుంది.

అది చాలా మామూలు పెంకుటిల్లు. ఇంట్లో ఎవ్వరూ వేరే మనుషులున్నట్లు లేదు. ఎక్కడా అలికిడి వినిపించడంలేదు.

ఒకసారి వాచీవంక చూశాను. టైము ప్రకారయే వచ్చాను నేను. అయితే రాజేశ్వరి ఎక్కడ? ఆ కంపెనీ మేనేజరెక్కడ? ఎవరూ ఇంకా రాలేదేం?

అలోచిస్తూనే నేను గదిని పరిశీలించి చూశాను. గది మధ్య నల్ల గా మెరుస్తూ ఓ వస్తువు కనిపించింది. ఆశ్చర్యంగా దాన్ని సమీపించాను. అది ఒక పిస్తోలు.

అప్రయత్నంగా అందుకొని చూశాను.

నేనెప్పుడూ పిస్తోలు వాడలేదు కానీ దానివాటం చూస్తూంటే అది బొమ్మ పిస్తోలా లేదు. నిజం పిస్తోలనే అనిపిస్తోంది. నిజం పిస్తోలయితే ఆ ఇంట్లో యెందుకు పడివుంది?

పిస్తోలు చేత్తో పట్టుకుని చుట్టూ చూశాను. అక్కడించి మరో గది ఉంది. గది గుమ్మానికి అడ్డంగా తెర వ్రేలాడుతూ ఉంది. తెరను తొలగించుకుని ఆ గదిలో ప్రవేశించాను. అంతే?

నా చేతిలోని పిస్తోలు నేలజారింది. నా కళ్ళు ఆశ్చర్యంతో పెద్దవయ్యాయి. నా గుండె నాకు తెలియకుండానే వేగంగా కొట్టుకోసాగింది. నా శరీరమంతా ఒక్కసారి వణికింది.

గదికి మధ్య నేలమీద వెల్లకితలా పడివుంది శవం. గుండెలనుంచి రక్తం కారినట్లుంది.

ఆ శవం రాజేశ్వరిది!

నేను రాజేశ్వరిని సమీపించి జాలిగా ఆమెవంక చూశాను.

చివరకు ఆమెను ఎటువంటి చావు వరించింది.

ఆసలు రాజేశ్వరిని ఎవరు చంపారు? యెందుకు చంపారు?

నా ఆలోచనలింకా ఓ కొలిక్క రాకుండానే వీధి గుమ్మంవైపు యేదో కలకలంలా వినబడింది. అప్పుడు నేనీ లోకంలోకి వచ్చాను. నేనున్నది ఒక హత్యా ప్రదేశంలో. ఇప్పుడెవరై నా వచ్చి నన్ను చూస్తే ఈ హత్యానేరం నాకే అంటగడతారు. అందులోనూ నేను హంతకుడి కొడుకును కూడా!

ఎవరో ఆ గదిలోకి వస్తున్నారనిపించి అక్కడున్న బీరువాపక్క దాక్కోవాలనుకొన్నాను. ఆ బీరువాపైన చేతులువేసి వెనక్కు వెళ్ళాలని ప్రయత్నించాను. కానీ వెనుక తగినంత చోటు లేదు. అప్పుడే నాకు ఆ గది లోంచి వరలో గదిలోకి వున్న దారి కనబడింది. హడావుడిగా అలా పరుగెత్తాను. ఆ దారి వంటింట్లోకి అక్కడ్నించి దొడ్లోకి నన్ను నడిపించింది. దొడ్డికి ఓ గుమ్మం వుంది. అది బార్గా తీసివుంది. అక్కడ్నించి నేనో ఇరుకు సంగులోకి వెళ్ళాను. అంతవరకూ నా గుండెలు దడదడలాడుతూనే వున్నాయి. అప్పటికి నా మనసు కాస్త తేలికపడింది.

నెమ్మదిగా ఇల్లు చేరుకుని బట్టలు మార్చుకున్నాను. అనుకోనిది జరిగినందువల్ల నా శరీరమంతా ఆదో విధమైన ఉత్తేజానికి గురైంది.

నేను ఇల్లు చేరుకున్న అరగంటకు నా ఇంట్లో టెలిఫోన్ మోగింది.

“హలో!” అన్నాను.

“మిస్టర్ నూర్యమేనా?” అంది అవతలి కంఠం.

“అవును....మీ రెవరు?”

“రాజేశ్వరిని చంపిన హంతకుణ్ణి....” అంది అవతలి కంఠం.

ఉలిక్కిపడ్డాను—“ఏమన్నావ్?”

“రాజేశ్వరిని చంపిన హంతకుణ్ణి. తన కథ మరో మనిషికి చెప్పిన పాపానికి రాజేశ్వరి చచ్చిపోయింది. ఆమె శవాన్ని చూసి నువ్వు ఉత్తినే ఊరుకోక పిస్తోలుపై నీ పేలిముద్రలు వేశావు. నీ గురించిన ఆధారాలింకా మరి కొన్ని వదిలావు. అవన్నీ పోలీసుల రికార్డులలోకి వెళ్లిపోతున్నాయి. ఆ హత్యానేరం నీకే చుట్టుకుంటుంది....”

నాకు ముచ్చెమటలు పోశాయి—“ఎవర్నవ్వు. నీకేం కావాలి!” అన్నాను కంగారుగా.

“నేనెవరో నువ్వు తెలుసుకోలేవు. కానీ హత్యానేరంపైన జైలుకి వెళ్ళడానికి సిద్ధంగావుండు....” అందా కంఠం.

“నేను నీకేం ఆపకారం చేశాను?” అన్నాను దీనంగా.

“అపకారికి ఉపకారం చేయడం చాలా గొప్ప విశేషమన్నాడు సుమతి. నేనందుకు వ్యతిరేకిని. నేను ఫాలా అయ్యేది కుమతీశతకం. కుమతీ శతకం ఏమంటుందంటే ఉపకారికి కూడా అపకారం చెయ్యమని!” అందా కంఠం.

“ఫాలా—నన్ను రక్షించలేవా?” అన్నాను కంగారుగా.

“పాతికపేలతో మా కంపెనీ మనిషిని కొనడానికి ప్రయత్నిస్తావా? నీలాంటివాళ్ళు బ్రతికుండడం మా కంపెనీకి క్షేమంకాదు. నిన్ను రక్షించడం నా వల్ల కాదు. సో బ్రీ రెడీ ఫర్ ట్రయల్!”—అవతలి కిక్మంది.

నాకు పిచ్చెక్కినట్లయింది. ఇలాంటి పరిస్థితిలో ఇరు
క్కుంటానిని నే నెన్నడూ అనుకోలేదు.

ఈ సందర్భంలో నన్ను రక్షించగలిగిన వారెవ్వరు?

ఎవరైతే నా ప్రయివేట్ డిటెక్టివ్ ను కలుసుకోవాలను
కున్నాను. ప్రయివేట్ డిటెక్టివ్ అనగానే నాకు డిటె
క్టివ్ వెంకన్నే గుర్తుకొచ్చాడు. ఎలాంటి కేసులోనైనా
ఆసలు హంతకులను పట్టుకోవడంలో ఆయన దిట్ట
అంటారు. వ్యక్తిగత సామర్థ్యానికి అదృష్టం కూడా
తోడుకావడం కొందరి విషయంలో జరుగుతుంది. అలా
అదృష్టం కలిసిరావడంవల్లనే ఆయన మా నాన్నను
హంతకుడిగా నిరూపించగలిగాడు.

వెంటనే నాకు భయం వేసింది. వెంకన్న మా కుటుం
బానికి అచ్చిరాలేదు. ఆయన అదృష్టం సంగతి యెలా
వున్నా ప్రస్తుతం నన్ను దురదృష్టం వెంటాడుతోంది. తీరి
కూర్చుని నేనాయన వద్దకు వెళ్ళడమెందుకూ? ముందు
అనుమానితుల లిస్టులోకి నా పేరు రానీ చూద్దాం—
అనుకున్నాను.

ఆప్పుడే నాకో విషయం గుర్తుకొచ్చింది.

నేను రాజేశ్వరి పెళ్లి చేసుకుంటానన్నాను. ఆమె
సంతోషంగా అంగీకరించింది. ఆమెకు ఖరీదైన బహుమతు
లిచ్చాను. ఆ తర్వాత ఆమెను పెళ్లి చేసుకోనని అన్నాను.
రాజేశ్వరి శవాన్ని గుర్తించడం జరుగగానే ఆమె తలి
దండ్రులు నా పేరు చెబుతారు. పోలీసుల అనుమానం
నాపై మళ్ళుతుంది. వేలిముద్రలు పరిశీలిస్తారు. నన్ను
హంతకుడిగా నిరూపిస్తారు. నేనేం చెప్పినా యెవరూ
నమ్మరు. నా కథ అంతా కల్పనతో వుంటుంది. అందు
లోనూ నేను హంతకుడి కొడుకును! ఎవరికీ నాపై దయ

ఉండదు. నమ్మకం వుండదు.

అంటే ఆన్యాయంగానే తేం నేను పట్టుబడడం తప్పని సరి! అంటే స్వేచ్ఛగా నేను తిరగడానికి నా కున్న వ్యవధి చాలా తక్కువగా వుంది. ఈలోగా ముఖ్యమైన రాచకార్యాలుంటే చక్కబెట్టుకోవాలి. సుబ్రహ్మణ్యాన్ని చంపడంకంటే నాకున్న రాచకార్యాలేమిటి?

ఈ ఆలోచన రాగానే నా రోమాలు నిక్కబొడుచు కున్నాయి.... సుబ్రహ్మణ్యం చావాలి.

నేను లేచి ఆత్మీరా దగ్గరకు వెళ్ళాను. అందులో ఒక సీసా వుంది. ఆ సీసాలోది విషం అని నాన్న చెప్పాడు నాకు. తను చేసే ప్రమాదకరమైన కార్యాలకు అటు వంటి విషం దగ్గరుండడం మంచిదని ఆయన నాతో అన్నాడు.

నాన్నలో చెప్పకోదగ్గ గొప్ప విశేష మేమిటంటే నాకు ఇరవయ్యేళ్లు వచ్చినప్పట్నుంచీ ఇంట్లోని రహస్యా లన్నీ నాకు చెప్పేశాడు. తను చేసే ప్రమాదకరమైన పనుల వివరాలు నాకు చెప్పేవాడు కాదు కానీ తను చేసేవి మంచిపనులు కాదనిమాత్రం చెప్పేవాడు. అమ్మ బ్రతికుంటే ఆయన నిలాంటి మార్గాలు తొక్కివుండేవాడు కాదుట. నన్నుమాత్రం చెడ్డపనుల జోలికి వెళ్ళకుండా జీవితాన్ను సుభవించమనేవాడు.

నాన్నకు శత్రువులు చాలామంది వుండివుండాలి. వాళ్ళ పేర్లుమాత్రం ఆయన నాకెన్నడూ చెప్పలేదు. నేను కూడా యెన్నడూ తరచి తరచి అడుగలేదు.

ఇప్పుడు డాలోచినూంటే అనిపిస్తోంది. రాజేశ్వరి పని చేసే కంపెనీ మేనేజర్ కి నాన్నకి యేదో శత్రుత్వ ముండివుండాలి. ఒకే చెబ్బకు రెండు పిట్టలన్నట్లు వాడు

రాజేశ్వరిని చంపి నన్నీ హత్యా నేరంలో ఇరికించాడు.

కొంపలుమునిగే పరిసితివ నే తను చావడంకోసం విషం కూడా ఇంట్లో అట్టే పట్టుకున్నాడు నాన్న. అట్టే ఆయనెలాంటి ప్రమాదకరమైన పనులు చేసేవాడో ఊహించుకోవచ్చు. అంతా నా కోసం. అలాంటి నాన్న కోసం నేను ఈమాత్రం చేయలేనా?

అమ్మిరాలాంచి విషం సీసా తీసుకున్నాను.

ఇంట్లోంచి బయటకు వచ్చాను. తిన్నగా సుబ్రమణ్యం ఇంటికి వెళ్ళాను.

సుబ్రమణ్యం ఇంటికి తాళం వేసివుంది. అతను తాళం చెవి ఇంటాయన దగ్గర వదిలి వెడతాడు. నేనాయన వద్దకు వెళ్ళి తాళం చెవి ఆడిగి తీసుకున్నాను. అదివరలో ఆయన ఒకటి రెండుసార్లు నన్ను చూశాడు. అందు వల్ల మాట్లాడకుండా తాళం చెవి ఇచ్చాడు.

నేను తాళంతీసి గదిలో ప్రవేశించాను. గదిలో కూజా వుంది. కూజాలో నీళ్ళున్నాయి. నా జేబులోవున్న విషం సీసా తీశాను. కూజాలోని నీళ్ళలోకి సీసాలోని విషాన్ని ఒంపాను. ఒకసారి కూజాను బాగా కలిపి మూత పెట్టాను. కూజాను నా చేత్తో పట్టుకు నేటప్పుడు వేలిముద్రలు పడకుండా రుమాలు వుపయోగించాను.

తర్వాత అక్కడున్న లెటర్ పాడ్ తీసుకొని—
“డియర్ సుబ్రమణ్యం - ఈరోజు సాయంత్రం సువ్వా,
నేనూ రాజేశ్వరి పార్కులో కలుసుకొందాం. ఈ
విషయం ఆమెకూడా చెప్పు—” అని రాసి కింద
సంతకం పెట్టి తాళి, టైము రాశాను. తర్వాత గదికి
మళ్ళీ తాళం వేసి-ఇంటి యజమాని కాయాళాన్ని అంద
జేశాను.

ప్రస్తుతం నా పరిస్థితి ఆవోలా వుంది. నేను చాలా తెలివిగా ప్రవర్తిస్తున్నా అతి తెలివికి పోతున్నా నేమో నన్ను అనుమానం కూడా నన్ను పీడిస్తోంది. సుబ్రమణ్యాన్ని చంపాలనుకోవడం యెంతవరకూ తెలివైనవనీ అని అంతరాత్మ ఆదేపనిగా ప్రశ్నిస్తోంది. అయితే తండ్రి బుణం తీర్చుకొనేందుకు ఇంతకంటే చక్కని అవకాశ ముండదు మరి!

నేను ఇంటికి వెళ్ళాను. అంతవరకూ పోలీసులెవరూ ఇంటికి రాలేదు. కానీ యేదో క్షణంలో వాళ్ళు తప్పక వస్తారని నా అంతరాత్మ చెబుతోంది. అందుకని ఇంట్లో యెక్కువసేపు వుండదల్చుకోలేదు.

ఊరు విడిచి పోదామా అనిపించింది కానీ అందువల్ల అనుమానం మరింత పెరుగుతుంది. ఊరు విడిచినంత మాత్రాన పోలీసుల్ని తప్పించుకు తిరగడం చాలా కష్టం. అందువల్ల ధైర్యంగా వుండడమే మంచిది.

కోజంతా బయటే తిరిగాను. నా ఉత్సుకత అంతా రాజేశ్వరి మరణంపట్ల వుండడంవల్ల ఆ విషయాన్నొక కంట కనిపెడుతూనే వున్నాను.

శవాన్ని గుర్తుపట్టడం జరగలేదు. ఆమెను వరినూ రేడియో ప్రకటనలు వచ్చాయి. వార్తా పత్రికలకు హాతు రాలి ఫోటో అందజేయబడింది. అయితే ఈ హత్యాకేసు కోసం ఒక్కసారిగా స్పెషల్ ఇన్వెస్టిగేషన్ రాదు కదా! అందువల్ల మర్నాడుదయంవరకూ ఈ హత్యాకేసు ముంద దుగు వేయలేదు.

అయితే నా అంచనా తప్పింది.

రాత్రి ఎనిమిది గంటలప్రాంతంలో రాజేశ్వరి తలి దండ్రులు పోలీస్ స్టేషన్ కు ర్యాగునివ్వడానికి వెళ్ళారు

అమ్మాయి యేమెందో తెలియడంలేదని. ఆ రోజులా ఆమె కంపెనీ ఆఫీసుకి కూడా వెళ్ళలేదని తెలిసింది. అందువల్ల వారు కంగారుపడి పోలీస్ స్టేషన్ కి వెళ్ళారు. అక్కడ కూతురు శవంగా ప్రత్యక్షమైంది.

శవం యెవరిదో తెలియగానే పరిశోధన వేగం ఆందు కోక తప్పదు. నేను రాజేశ్వరి కుటుంబాన్నోకంట కనిపెడుతూండడంవల్ల ఈ విషయం క్షణాలమీద నాకు తెలిసిపోయింది. వాళ్ళు పోలీస్ స్టేషన్ కు వెళ్ళగానే నాకు రోజులు దగ్గరపడాయని గుర్తించాను నేను.

నిస్సందేహంగా పోలీసులు నా దగ్గరకు వస్తారు. నన్నింక యెవ్వరూ రక్షించలేరు.

అదృష్టవశాద్దూ పోలీసుల దృష్టికి నేను రాకపోతే!

ఈ విషయంలో రిస్కు తీసుకునేందుకు లేదు. ప్రస్తుతం నా అదృష్టం బాగోలేదు.

ఏమైతే అయిందని డిటెక్టివ్ వెంకన్నను కలుసుకొనేందుకు నిర్ణయించుకున్నాను.

8

“నువ్వు నా దగ్గరకు రావడం ఆశ్చర్యంగా వుంది—”

అన్నాడు డిటెక్టివ్ వెంకన్న.

మా నాన్న కేసు గొడవలో నేనాయన్ను చాలా సార్లు కలుసుకున్నాను. అప్పట్లో నా దృష్టి ఆయన ఆసినెంటు సీతమ్మ, రాజమ్మలపైన వుండేది. పిల్లలిద్దరూ రసగులాలా వుంటారు. చూసినకొద్దీ మళ్ళీ మళ్ళీ చూడాలనిపిస్తుంది. వాళ్ళను చూడడంలో అదోరకమైన ఆనందముంది.

ఇప్పుడు నాకా ఆనందం కలగడంలేదు వాళ్ళను చూస్తూంటే. అసలు వాళ్ళను చూడాలన్న కోరికే లేదు

నాలో.

“అపదలో వున్నవారు మీ దగ్గరకు రావడంలో ఆశ్చర్యమేముంది?” అన్నాను.

“మీ నాన్నను నేనేగదా హంతకుడిని చేశాను?” అన్నాడు వెంకన్న అదోరకంగా.

“ఆ హంతకుడి కొడుకును హత్యానేరంనుంచి తప్పించగలిగితే మీ గొప్పతనం బయట పడుతుంది—” అన్నాను.

వెంకన్న ఉలిక్కిపడి—“ఏమన్నావ్?” అన్నాడు.

నేను జవాబిచ్చేలోగా సీతమ్మ, రాజమ్మ లిద్దరూ ఏక కంఠంతో—“ఆ హంతకుడి కొడుకును హత్యానేరం నుంచి తప్పించగలిగితే మీ గొప్పతనం బయటపడుతుంది— అన్నాడు—” అన్నారు.

“హంతకుడి కొడుకు హత్యానేరంలో ఇరుక్కున్నాడా? ఇటీజే వెరీ డిఫికల్ట్ కేస్—” అన్నాడు వెంకన్న నిట్టూర్చి.

“మీకు డిఫికల్ట్ యేమిటిసాక్—నిజాన్ని కనుక్కోవడం మీకు మంచినిశ్చలపాయం. నే నిరుక్కున్న హత్యానేరం మీరు పరిశోధించి నిజం కనుక్కోగలిగితే నేను ఆటోమేటిక్ గా బయట పడతాను—” అన్నాను.

“చాలా బాగా మాట్లాడుతున్నావ్—నాపై నువ్వు చూపిన గౌరవానికీ నమ్మకానికీ ధన్యవాదాలు. ఆయితే నా సామర్థ్యాన్ని నువ్వు తప్ప అంచనా వేయలేదనుకుంటాను....” అన్నాడు వెంకన్న.

“అంటే?”

“ఒక వేళ నువ్వు హంతకుడివనుకో. నాక్ యింట్ వె నా నిన్ను పట్టివ్వక తప్పదు. ఆటువంటి దురాశ నీకులేకుండా వుండివుంటే నువ్వడగబోయే కేసు పరిశోధించగలను.”

అన్నాడు వెంకన్న.

“మీ నిజాయితీ గురించి నాకు తెలుసు. కానీ ఈ కేసులో నన్ను మీరు హంతకుడిగా నిరూపిస్తే—మీ సామర్థ్యాన్ని మాత్రం బ్రతికున్నంతకాలం నిరసిస్తూనే వుంటాను....” అన్నాడు.

వెంకన్న ఆదోలా నవ్వి—“ఇంతకీ కేసు వివరాలు చెప్పు—” అన్నాడు.

నేను కేసు వివరాలు నెప్పాను.

“ఇంతకీ హతురాలి పేరేమిటన్నావ్?”

“రాజేశ్వరి” — అన్నారు సీతమ్మ, రాజమ్మ ఏక కంఠంతో.

“ఓహో-రాజేశ్వరి హత్యకేసా?” అన్నాడు వెంకన్న యేదో తెలిసినట్లుగా.

“ఈ కేసుగురించి అప్పడే మీదాకా వచ్చిందా?” అన్నాను ఆశ్చర్యంగా.

“వచ్చింది. అసలు ఈ హత్యగురించి నువ్వేమనుకుంటున్నావో చెప్పు....” అన్నాడు వెంకన్న.

“రాజేశ్వరి తను పనిచేసే కంపెనీలో తనకిష్టంలేని పనులు చేస్తోంది. ఆమె బ్లాక్ మెయిల్ చేయబడుతోంది. పాతిక పేలిచ్చికానీ, మరోపిల్లను తనే వాళ్ళకప్పగించి కానీ రాజేశ్వరి ఆ బ్లాక్ మెయిల్ నించి బయటపడగలననుకుంది. నేనామెకు డబ్బిచ్చి సాయపడదామనుకున్నాను. అయితే రాజేశ్వరి తన కథను బయటివాళ్ళకు తెలియనివ్వడం ఆ కంపెనీ మేనేజర్ కి నచ్చలేదు. అతను రాజేశ్వరినంతం చేయదల్చుకున్నాడు. నామీదకూడా పగ వుండివుండాలి. ఆమెను చంపి నామీద కానేరాన్ని తోశాడు....” అన్నాను.

“నువ్విందాకా చెప్పిన కథనం ప్రకారం నీకై నువ్వు రివాల్యూర్ తీసుకున్నావు. నీ తెలివితక్కువ తనంతో అక్కడ నీ గుర్తులు వదిలావు. నీమీద నేరం తోసే అవకాశం నువ్వే అతనికిచ్చావు. కాబట్టి నేను అనుకునేదేమిటంటే నువ్వు చాలా తెలివితక్కువ వాడివై నా ఆయుండాలి....” అన్నాడు వెంకన్న.

“నేను హంతకుణ్ణి కాను....” అన్నాను.

“నువ్వు హంతకుణ్ణి కానిపక్షంలో నిశ్చింతగావుండు. అసలు హంతకుడెవరో నాకు తెలుసు. ఆ వివరాలన్నీ రేపు చెబుతాను. ఈ రాత్రికి సుఖంగా నిద్రపో—” అన్నాడు వెంకన్న.

9

నేను ఇంటికి వచ్చేసరికి నాకోసం పోలీసులు ఎదురు చూస్తున్నారు.

నేను ఆశ్చర్యాన్ని ప్రకటించాను. రకరకాలుగా నటించాను. రాజేశ్వరి హత్యగురించి విని మరోసారి బాధ పడ్డాను. ఆ సంగతి తెలిసే మతిలేక తిరుగుతున్నానని చెప్పాను.

“ముందామెను పెళ్ళిచేసుకుంటానని చెప్పి తర్వాత చేసుకోనన్నారుట కదా-కారణం!”

“ఆమె నన్ను కాక నా డబ్బును ప్రేమిస్తోందని ఆలస్యంగా గ్రహించాను....” అన్నాను.

పోలీసులేజేవో ప్రశ్నలు వేసి అన్యధా భావించవద్దని చెప్పి నా వేలిముద్రలు తీసుకుని వెళ్ళారు. అప్పటి వాళ్ళ ప్రవర్తనబట్టి వాళ్ళకు నా మీద పెద్దగా అనుమానమేదీ లేదనీ, అప్పటికి తమ విద్యుక్త ధర్మాన్ని నిర్వహిస్తున్నారనీ గ్రహించాను. వేలిముద్రలు గుర్తించగానే వాళ్ళలో

ఎలాటి మార్పులు కలుగుతాయో ఊహించుకునేసరికి నా వశ్యంతా చెమటలు పట్టింది. రాత్రి నాకు సరిగ్గా నిద్ర పట్టలేదు. అడుగడుగునా పోలీసులు వచ్చి తలుపు తడుతున్నట్లు ఫీలయ్యాను.

డిటెక్టివ్ వెంకన్న అసలు హంతకుడెవరో తనకు తెలుసునన్నట్లు మాట్లాడాడు. ఆయనకు నిజంగా ఆ హంతకుడెవరో తెలుసా? తెలిస్తే యెలా తెలిసింది?

ఆయన చాలా గొప్పవాడు. నేను హంతకుడు కాని పక్షంలో నిశ్చింతగా వుండమని చెప్పాడు. అసలు హంతకుడెవరో తెలిసిన మనిషికి నా గురించి ఆ మాత్రం అనుమానం మాత్రం యెందుకుండాలి?

మర్నాడుదయం నేను నిద్ర లేచేసరికి యేడున్న రయింది.

సరిగ్గా పోలీసులు మా ఇంటికి వచ్చారు.

“యూ ఆర్ అండర్ అరెస్ట్!” అన్నాడు పోలీస్ ఇన్ స్పెక్టర్.

ఇందుకు నేను సిదపడే వున్నాను. అయినా కొద్దిగా నటించాను. “నేను చేసిన తప్పేమిటి?”

“రెండు హత్యలు చేశావ్” అన్నాడు ఇన్ స్పెక్టర్.

“రెండా?” అన్నాను ఆశ్చర్యంగా.

“అవును. మా వాళ్ళు ప్రశ్నించడానికని సుబ్రమణ్యం యింటికి వెళ్ళారు నిన్న రాత్రి. తన గదిలో చచ్చి పడున్నాడతను. ఎవరో అతని మంచినీళ్ళ కూజాలో విషం కలిపారు. నిన్న అక్కడికి ఒక సమయంలో నువ్వు అతని గదికెళ్ళినట్లు ఇంటి యజమాని చెప్పాడు. అక్కడ నువ్వు వదిలిన చీటీ వుంది....” అన్నాడు ఇన్ స్పెక్టర్.

సుబ్రమణ్యం చనిపోయాడన గానే నాకు చాలా సంతోషం కలిగింది. ఏమేతే నేం-నా జీవితాశయం నెరవేరింది. పెకిమాత్రం ఏమీ తెలియనట్లుగా-“సుబ్రమణ్యం చనిపోయాడా?” అన్నాను.

“నటించకు మిస్టర్-హత్యలు చేయడంలో నువ్వు నీ తండ్రికేమాత్రం తీసిపోవు....” అన్నాడు ఇన్ స్పెక్టర్.

“దయచేసి నాకు డిటెక్టివ్ వెంకన్న గారితో మాట్లాడే అవకాశమివ్వండి. ఈ హత్యకేసులో అసలు హంతకుడెవరో తనకు తెలుసునని ఆయన అన్నారు....” అన్నాను.

“అసలు హంతకుడివి నువ్వేనని ఆయన చెప్పారు. ఉదయం ఆయన పోలీస్ స్టేషన్ కు వచ్చారు....” అన్నాడు ఇన్ స్పెక్టర్.

“చేతకాని వెధవ-” అని మనసులో తిట్టుకున్నాను. పోలీసులతో నేను స్టేషన్ కు నడిచాను. అక్కడ వెంకన్న కనిపించాడు. ఆయన్ను చూడగానే నాకు ఆవేశం ఆగలేదు-“మిస్టర్ వెంకన్నా! ఇదేనా నీ తెలివి. ఒక అమాయకుణ్ణి ఉరికంబు మెక్కిస్తున్నావు!” అన్నాను.

“మిస్టర్ సూర్యం! సుబ్రమణ్యం నిన్న నాకు ఫోన్ చేసి, రాజేశ్వరి హత్య గురించి చెప్పాడు. ఆ హత్య తన కళ్ళముందే జరిగిందట. హంతకుణ్ణి అతను చూశాడట కానీ హంతకుడతన్ని చూడలేదట. రాజేశ్వరిని కంటికి రెప్పలా కాచుకోవాలని రహస్యంగా వున్న అతను బయటకు రాలేకపోయాడట. హత్యజరిగిన తర్వాత హంతకుణ్ణి అనుసరించి-అతనే హంతకుడని ఋజువుచేయడానికి తిరుగులేని ఆధారం సంపాదించాట్ట.

మర్నాడుదయం అతను నా దగ్గరకు వచ్చి వివరాలన్నీ

చెబుతాననీ అన్నాడు. అందుకే ఆసలు హంతకుడెవరో నాకు తెలుసునని అన్నాను. ఆ హంతకుడివి నువ్వే అయిండాళి. సుబ్రమణ్యాన్ని పసిగట్టి వుండాళి. నిజం బయటకు రాకుండా అతన్ని చంపేసివుంటావు. నా క్లయింటువె నంతమాత్రాన రక్షణ లభిస్తుందనుకున్నావు. నేనే స్వయంగా చెప్పాను-నువ్వు హంతకుడివైతే నీన్న రక్షించలేనని!" అన్నాడు వెంకన్న.

ఏదో అనబోయి ఆగిపోయాను. అప్పుడు నేను హంతకుణ్ణి! సుబ్రమణ్యాన్ని చంపిన హంతకుణ్ణి. హంతకులను డిటెక్టివ్ వెంకన్న రక్షించడు. అందుకే ఆయన నన్ను పట్టిచ్చాడు!

సుబ్రమణ్యం బ్రతికుంటే ఈ హత్యకేసునుంచి నన్ను రక్షించి వుండేవాడు. అరంటేని పగతో, పిచ్చి ఆశయంతో నా రక్షకుణ్ణి నేనే భక్షించాను. నన్ను నేనే చంపుకున్నాను!

హిందూమతం క్షమాగుణాన్ని బోధిస్తుంది. అందులోని గొప్పతనం నాకు చాలా ఆలశ్యంగా ఆరమేంది. ఈ రోజు నేను హంతకుణ్ణయ్యాను. ఏదో ఒకరోజున ఆ కంపెనీ మేనేజర్ కి కూడా తప్పకుండా నా గతే పడుతుంది!

ఎందుకో ఆ విషయమే నాకు నమ్మకంగా వుంది- "వెంకన్న గారూ! నేను చెప్పిన ఆ మేనేజర్ ని కూడా ఓ చూపు చూడండి. అంతే నేను చెప్పవలసింది-" అన్నాను.

వెంకన్న మందహాసంచేసి ఊరుకొన్నాడు.

—:విపోయింది:—